



3 Евангелля св. Мацвея

Езус сказаў сваім вучням: “Калі ж прыйдзе Сын Чалавечы ў славе сваёй, і ўсе Анёлы з Ім, тады сядзе на троне славы сваёй. І сабраны будуць перад Ім усе народы, і аддзеліць адных ад другіх, як пастух аддзяляе авечак ад казлоў. І паставіць авечак праваруч, а казлоў – леваруч.

Тады скажа Валадар тым, хто праваруч Яго: “Прыйдзіце, бласлаўлёныя Айца Майго, прыміце ў спадчыну Валадарства, падрыхтаванае вам ад стварэння свету. Бо Я быў галодны, і вы далі Мне есці; прагнуў, і вы напілі Мяне; быў падарожным, і вы прынялі Мяне; быў голы, і вы апранулі Мяне; быў хворы, і вы адведлі Мяне; быў у вязніцы, і вы прыйшлі да Мяне”. Тады адкажуць Яму справядлівыя: “Пане, калі мы бачылі Цябе галодным і накармілі, ці сасмаглым і напілі? Калі мы бачылі Цябе падарожным і прынялі, ці голым і апранулі? Калі мы бачылі Цябе хворым ці ў вязніцы і прыйшлі да Цябе?” І Валадар скажа ім у адказ: “Сапраўды кажу вам: тое, што вы зрабілі аднаму з гэтых братоў Маіх меншых, вы Мне зрабілі”. †

Мц 25, 31-46

Божая справядлівасць

Вось веліч нашага Збавіцеля! Ён не толькі захацеў несці нашыя грахі і слабасці. Не толькі быў гатовы панесці смерць і ўваскрэснуць, але Ён атаясамліваецца з кожным з нас! Таму таксама Саўл – пераследацель Касцёла, у будучым св. апостал Павел – пачуў ад Езуса: “Саўл, чаму ты мяне пераследуеш?” Ніводная зямная сістэма справядлівасці не можа параўнацца з Божымі крытэрыямі канчатковай ацэнкі чалавека. Зямныя ўлады хацелі б кіраваць пакорнымі сабе і акружаць сябе асобамі, якія падзяляюць іх погляды. Адсюль вынікае насілле ў адносінах да тых, хто супраціўляецца, і знявага слабых. Пан часу і вечнасці прапануе іншы спосаб будаўніцтва трывалага, вечнага валадарства: так жа, як і Ён, заўважыць годнасць найменшага, умець пахіліцца над чалавечым няшчасцем. Гэта спосаб, каб з Ім валадарыць.

Кс. Яраслаў Грынашкевіч